

«Ykbalym baglydyr...»

Category: Goşgular, Kitapcy

написано kitapcy | 23 январа, 2025

"Ykbalym baglydyr..." «YKBALYM BAGLYDYR...»

Ykbalym baglydyr Watan täleýne
Onuň derdi-dagy, bagty meniňdir.
Ak bulut gyzardy göýä al öýme,
Gök asmandan, düşýän ýagşy meniňdir.

Daglaryň bagryndan çogan ak çeşme,
Baglarda açylan güller meniňdir.
Mylaýym şemaly näzdir kereşme,
Ýel deý süňüp barýan günler meniňdir.

Hazaryň üstünden uçan ak guşlar
Ol meniň dumanlap duran serimdir.
Ak çägeleň ýüzündäki nagyşlar.
Goşgymdir, uz ýazan setirlerimdir.

Lemmer-lemmer mele suwy Jeýhunýň
Hem parahat, dury suwy Murgabyň
Dynman akyp barýan soňsyz arzuwym
Hem dirilik çeşme, köwserim, abym.

Gyz kaddyna meňzeş boý derekleri
Göýä şygyr ýazýan ganat-perimdir.
Ojarlaň, sazaklaň gandymlaň püri
Çaralan başymdyr, sämän serimdir.

Säher ot üstüne düşen gyrawlar
Kän çeken azabym — maňlaý derimdir.
Bathyzyň döşünde uçýan gulanlar
Keyikler, towşanlar – hemdemlerimdir.

Ömür boýy ýazdym Watanyň waspyn
Ol ýene-de ýazjak eserlerimdir
Olar gaý-tupanda, bolaýsa sarsgyn,

Bu ýurdy gorajak esgerlerimdir.

Ykbalym baglydyr Watan täleýne,
Onuň şatlyk, gamy, bagty meniňdir.
Bir gün ruhum gitse Arşyň öýüne,
Ol meniň parahat ýatjak ýerimdir.

Atamyrat ATABAÝEW. Goşgular